

---

Dekabrın 26-da STEAM İnnovasiya Mərkəzində Elm və Təhsil Nazirliyinin keçirdiyi “Təhsildə könüllü fəaliyyətin təşkili” grant müsabiqəsində qalib gəlmiş qeyri-hökumət təşkilatlarının (QHT) rəhbərləri ilə görüş olub.

Görüşdə Elm və Təhsil Nazirliyinin Aparat rəhbəri Mətin Kərimli və nazirliyin müvafiq struktur bölmə rəhbərləri iştirak ediblər.

Görüş zamanı grant müsabiqəsi çərçivəsində həyata keçiriləcək layihələrdə şəffaflıq, hesabatlılıq və davamlılıq məsələlərinə toxunulub, qeyri-hökumət təşkilatları ilə grant layihələri çərçivəsində əməkdaşlıq, onların təhsil islahatlarının həyata keçirilməsinə daha yaxından cəlbinin ictimai iştirakçılıq baxımından əhəmiyyəti vurğulanıb.

Görüşdə eyni zamanda müsabiqənin nəticələri ilə bağlı təqdimat nümayiş olunub, layihələrin icrası, effektiv kommunikasiyası, inkişaf perspektivləri və əməkdaşlıq barədə müzakirələr aparılıb. Qeyd olunub ki, grant qazanmış layihələr müxtəlif təhsil pillələri üzrə Elm və Təhsil Nazirliyinin əsas strateji hədəflərinə xidmət edir.

Sonra görüş iştirakçıları STEAM İnnovasiya Mərkəzində yaradılan şəraitlə tanış olublar. Qonaqlar mərkəzdə astrofizika və robotların hazırlanması laboratoriyaları, aviasiya məkanı, klassik Nyuton, uçuş, konstruksiya, “Heureka Classics” otaqları, “3D hologram”, VR zonalarını ziyarət ediblər.

Qeyd edək ki, “Təhsildə könüllü fəaliyyətin təşkili” grant müsabiqəsinin ümumilikdə 112 layihə təqdim olunub. Texniki ekspertizadan keçirilən layihələrdən 104-ü məzmun qiymətləndirilməsi mərhələsinə buraxılıb. Bu mərhələdə layihələr 100 ballıq şkala ilə 9 meyar əsasında qiymətləndirilib və ən yüksək bal toplayan 17 layihə grant əldə edib.

Qalib gəlmiş QHT-lərin 12-si (70 faiz) ilk dəfədir ki, Elm və Təhsil Nazirliyinin təşkil etdiyi grant müsabiqələrində uğur qazanıb.